

REGIONAL NEWS UNIT
ALL INDIA RADIO, GUWAHATI
0000000000

Date : 12-03-2026

Time : 1715 Hrs.

Assamese Evening Bulletin
HEADLINE

00000

- ১। প্রধানমন্ত্রী নৰেন্দ্ৰ মোদীৰ কাইলৈ অসম আগমণ। ৩৭ হাজাৰ ৫০০ কোটি টকা ব্যয় সাপেক্ষ বহুকেইটা প্ৰকল্পৰ উদ্বোধন আৰু আধাৰশিলা স্থাপন।
- ২। অসমৰ জি আই টেগযুক্ত ২৫ মেট্ৰিক টন জহা চাউল বিদেশলৈ ৰপ্তানি।
- ৩। গোৱালপাৰাৰ ৰক্ষসিনীত ২৩ হাজাৰ ৯৯২ গৰাকী মহিলাক মুখ্যমন্ত্রী মহিলা উদ্যমিতা অভিযানৰ চেক বিতৰণ।

আৰু

- ৪। মৰিগাঁৱৰ নেলীত প্ৰশাসন উচ্ছেদ অভিযান।

00000

প্ৰধানমন্ত্রী নৰেন্দ্ৰ মোদী কাইলৈ দুদিনীয়া ভ্ৰমণসূচীৰে অসমলৈ আহিব। প্ৰধানমন্ত্রীয়ে এই ভ্ৰমণকালত ৩৭ হাজাৰ ৫০০ কোটি ব্যয় সাপেক্ষ বহুকেইটা প্ৰকল্পৰ উদ্বোধন আৰু আধাৰশিলা স্থাপন কৰিব। শ্ৰীমোদীয়ে প্ৰথমে কোকৰাঝাৰত এখন জনসভাত অংশ লৈ ৪ হাজাৰ ৫৭৪ কোটি টকা ব্যয় সাপেক্ষ কেইবাটাও আন্তঃগাঁথনি প্ৰকল্প উদ্বোধন আৰু আধাৰশিলা স্থাপন কৰিব। প্ৰধানমন্ত্রীৰ আগমনৰ পৰিপ্ৰেক্ষিতত কোকৰাঝাৰৰ বডোফা নগৰৰ গ্ৰীন ফিল্ডত প্ৰস্তুতি সম্পূৰ্ণ হৈ উঠিছে। এই সন্দৰ্ভত সবিশেষ জনাইছে কোকৰাঝাৰৰ পৰা আমাৰ সংবাদদাতা প্ৰীতম ব্ৰহ্ম চৌধুৰীয়ে—

ভইচকাস্ট (প্ৰীতম ব্ৰহ্ম চৌধুৰী)

প্ৰধানমন্ত্রী মোদী ইয়াৰ পাছত সন্ধিয়াৰ ভাগত গুৱাহাটীলৈ আহিব আৰু গুৱাহাটীত কেইবাটাও কাৰ্যসূচীত অংশ ল'ব। তেওঁ ৰাজ্যৰ ২০ হাজাৰ চাহ শ্ৰমিকক ভূমিপট্টা বিতৰণ কাৰ্যসূচীৰ শুভাৰম্ভ কৰিব। প্ৰধানমন্ত্রীয়ে দুহেজাৰ ৩২০ কোটি টকা ব্যয় সাপেক্ষ পশ্চিম কাৰ্বি আংলঙৰ কপিলী জলবিদ্যুৎ প্ৰকল্পৰ উৎপাদন প্ৰক্ৰিয়াৰো শুভাৰম্ভ কৰিব। শ্ৰীমোদীয়ে গুৱাহাটীত ১০ হাজাৰ কোটিৰো অধিক টকা ব্যয় সাপেক্ষ আন কেইবাটাও প্ৰকল্প উদ্বোধন কৰিব। এই অনুষ্ঠানতে তেওঁ প্ৰধানমন্ত্রী কিষণ সন্মান নিধিৰ ২২ সংখ্যক কিস্তি মুকলি কৰিব। প্ৰধানমন্ত্রী মোদীয়ে এই আঁচনিৰ অধীনত দেশৰ প্ৰায় ৯ কোটি ৩২ লাখ কৃষকৰ বেংক একাউণ্টলৈ প্ৰত্যক্ষ লাভ হস্তান্তৰযোগে ১৮ হাজাৰ ৬৬০ কোটি টকা প্ৰেৰণ কৰিব। শ্ৰীমোদীয়ে পৰহিলৈ

শিলচৰত ২৪ হাজাৰ ৫০৫ কোটি টকা ব্যয় সাপেক্ষ কেইবাটাও গুৰুত্বপূৰ্ণ প্ৰকল্পৰ উদ্বোধন আৰু আধাৰশিলা স্থাপন কৰিব। প্ৰধানমন্ত্ৰীৰ ভ্ৰমণৰ বাবে শিলচৰত পূৰ্ণগতিত প্ৰস্তুতি চলি আছে। আমাৰ শিলচৰৰ সংবাদদাতাই জনোৱা মতে আজি বামনগৰ বাইপাছৰ বুধুৰাইল পথাৰত হেলিকপ্টাৰ অৱতৰণৰ বাবে অনুশীলন কৰা হয়।

০০০০০

বিশ্বৰ বিভিন্ন প্ৰান্তলৈ অসমৰ কৃষি সামগ্ৰী ৰপ্তানিৰ ক্ষেত্ৰত গুৰুত্বপূৰ্ণ পদক্ষেপ হিচাপে আজি প্ৰায় ২৫ মেট্ৰিক টন জহা চাউল প্ৰথমবাৰৰ বাবে ব্ৰিটেইন আৰু ইটালীলৈ ৰপ্তানি কৰা হয়। কৃষিমন্ত্ৰী অতুল বৰাই খানাপাৰাৰ কৃষি ভৱনৰ পৰা পতাকা জোকাৰি এই ৰপ্তানি কাৰ্যৰ শুভাৰম্ভ কৰে। ৰাজ্য চৰকাৰৰ কৃষি বিভাগ তথা কৃষি আৰু প্ৰসংস্কৰণ খাদ্য সামগ্ৰী ৰপ্তানি বিকাশ প্ৰাধিকৰণ, এ পি ই ডি এ-ৰ সহযোগত জি আই টেগযুক্ত জহা চাউল ৰপ্তানি কৰা হৈছে। উল্লেখযোগ্য যে, অসমৰ থলুৱা সুগন্ধিযুক্ত জহা চাউলে ২০১৭ চনত ভৌগোলিক সূচাংক লাভ কৰিছিল। ইয়াৰ সুকীয়া সুগন্ধি, মিহি আকাৰ আৰু উৎকৃষ্ট সোৱাদৰ বাবে বাণিজ্যিক মূল্য অধিক হৈছে। এই ৰপ্তানিৰ জৰিয়তে জহা চাউলৰ গুণগত মান অটুত ৰাখি আন্তঃৰাষ্ট্ৰীয় বজাৰ দখলৰ প্ৰয়াস কৰা হৈছে।

০০০০০

গোৱালপাৰাৰ ৰাফসিনীত আজি মুখ্যমন্ত্ৰী মহিলা উদ্যমিতা অভিযানৰ চেক বিতৰণ কৰা হয়। স্বাস্থ্য আৰু পৰিয়াল কল্যাণ মন্ত্ৰী অশোক সিংহালে আত্ম-সহায়ক গোটৰ সদস্যসকলৰ মাজত চেকসমূহ বিতৰণ কৰে। মুঠ ২৩ হাজাৰ ৯৯২ গৰাকী আত্ম-সহায়ক গোটৰ সদস্যক এই আঁচনিৰ অধীনত আজি ১০ হাজাৰ টকাকৈ প্ৰদান কৰা হয়। একেটা অনুষ্ঠানতে ভাৰ্ছুৱেল ব্যৱস্থাবে মন্ত্ৰীগৰাকীয়ে দুধনৈ চিকিৎসালয়ৰ বিনামূলীয়া ডায়েলিছিছ সেৱা কেন্দ্ৰ আৰু কুছুধোৱাত ৩০ খন বিচনাযুক্ত চিকিৎসালয়ৰ আধাৰশিলা স্থাপন কৰে। তদুপৰি তেওঁ ৫ টা আদৰ্শ অংগনৱাড়ী কেন্দ্ৰৰ নৱ-নিৰ্মিত গৃহও উদ্বোধন কৰে। অনুষ্ঠানত অংশগ্ৰহণ কৰি শ্ৰীসিংহালে সাংবাদিকৰ আগত এইদৰে কয় -

-বাইট (সিংহাল)-

০০০০০

মহিলা সৱলীকৰণৰ ক্ষেত্ৰত গুৰুত্বপূৰ্ণ পদক্ষেপ হিচাপে মুখ্যমন্ত্ৰী ড০ হিমন্ত বিশ্ব শৰ্মাই আজি জালুকবাৰী সমষ্টিৰ ৰাষ্ট্ৰীয় নগৰীয়া জীৱিকা অভিযানৰ অন্তৰ্গত ৫ হাজাৰ ১৫৫ গৰাকী হিতাধিকাৰীৰ মাজত মহিলা উদ্যমিতা আঁচনিৰ চেক বিতৰণ কৰে। অনুষ্ঠানত দিয়া ভাষণত মুখ্যমন্ত্ৰীয়ে মহিলাসকলক এই ধনৰাশিৰ সদব্যৱহাৰেৰে তেওঁলোকক স্বাৱলম্বনৰ বাট মুকলি কৰিবলৈ আহ্বান জনায়। এই অনুষ্ঠানতে ড০ শৰ্মাই পঞ্চায়ত আৰু গ্ৰামোন্নয়ন বিভাগৰ প্ৰশাসনিক প্ৰক্ৰিয়া সৰল আৰু ডিজিটেল পদ্ধতিৰে কৰাৰ লক্ষ্যৰে ৭টা বিশেষ প'ৰ্টেল মুকলি কৰে।

মুখ্যমন্ত্ৰীগৰাকীয়ে আজি ৰাজ্য চৰকাৰৰ ১ লাখ নিযুক্তিৰ অংশ হিচাপে পুনৰ ৫ হাজাৰ ৭৫৪ গৰাকী প্ৰাৰ্থীক নিযুক্তি পত্ৰ প্ৰদান কৰে। গুৱাহাটীৰ খানাপাৰাৰ পশু চিকিৎসা বিজ্ঞান মহাবিদ্যালয় খেলপথাৰত এই উপলক্ষে আয়োজিত অনুষ্ঠানত ড০ শৰ্মাই কয় যে ৰাজ্য চৰকাৰৰ স্বচ্ছ আৰু মেধাভিত্তিক নিযুক্তিৰ প্ৰক্ৰিয়া অব্যাহত আছে। বৰ্তমানলৈকে ১ লাখ ৬৪ হাজাৰ যুৱক-যুৱতীক নিযুক্তি প্ৰদান কৰা হৈছে বুলি উল্লেখ কৰি

তেওঁ কয় যে ২০২৬ৰ পৰা ২০৩১ চনৰ ভিতৰত ৰাজ্যত সম্পূৰ্ণ ২ লাখ দুৰ্নীতিমুক্ত চৰকাৰী চাকৰি মুকলি হ'ব। আজিৰ অনুষ্ঠানত শিক্ষা আৰু শক্তি খণ্ডত ৫ হাজাৰ ৭৫৪ গৰাকী প্ৰাৰ্থীক নিযুক্তি পত্ৰ প্ৰদান কৰা হয়।

০০০০০

এডভাণ্টেজ আছামৰ দ্বিতীয় পৰ্যায়ত প্ৰদান কৰা প্ৰতিশ্ৰুতিৰ বাস্তৱ ৰূপ দিয়াৰ উদ্দেশ্যে অসম চৰকাৰ আৰু বিনিয়োগকাৰীৰ মাজত আজি বুজাবুজিৰ চুক্তি স্বাক্ষৰ কৰা হয়। গুৱাহাটীৰ শ্ৰীশ্ৰীদামোদৰ দেৱ আন্তৰ্জাতিক প্ৰেক্ষাগৃহত বিয়লি আয়োজিত অনুষ্ঠানত মুঠ ২ লাখ ৫০ হাজাৰ কোটি টকাৰ বিনিয়োগৰ বাবে স্বাক্ষৰ কৰা হয়। ব্যক্তিগত ক্ষেত্ৰভিত্তিক ১ লাখ ৪০ হাজাৰ কোটি, আন্তঃগাঁঠনি ক্ষেত্ৰভিত্তিক ৫৪ হাজাৰ কোটি আৰু ৰাজহুৱা খণ্ডৰ প্ৰতিষ্ঠানৰ ৬৩ হাজাৰ কোটি টকাৰ বুজাবুজিৰ চুক্তিত স্বাক্ষৰ কৰা হয়। এই অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাই মুখ্য অতিথি হিচাপে অংশগ্ৰহণ কৰে।

০০০০০

মৰিগাঁও জিলাৰ নেলীত আজি প্ৰশাসনে উচ্ছেদ অভিযান চলায়। আমচে চাহ-বাগিছাৰ ভূমি দীৰ্ঘদিন ধৰি দখল কৰি বসবাস কৰি থকা ২৫ টা পৰিয়ালক প্ৰশাসনে উচ্ছেদ কৰে। মৰিগাঁও আৰক্ষী আৰু জিলা প্ৰশাসনৰ দলে উচ্ছেদ চলাই বাগিছাৰ ভূমি দখলমুক্ত কৰে। উল্লেখযোগ্য যে, পলাহগুৰি জনজাতীয় এলেকাৰ প্ৰায় ৬০০ বিঘা ভূমি বৰ্তমান সন্দেহযুক্ত লোকে দখল কৰা বুলি দীৰ্ঘদিন ধৰি দাবী উত্থাপন হৈ আহিছে। এই ভূমি দখলমুক্ত কৰাৰ উদ্দেশ্যে প্ৰশাসনে আজি প্ৰথম পৰ্যায়ত অভিযান আৰম্ভ কৰিছে।

০০০০০

বিধানসভা নিৰ্বাচনৰ পৰিপ্ৰেক্ষিতত ৰাজ্যত ৰাজনৈতিক দলসমূহে প্ৰাৰ্থী তালিকা প্ৰকাশকে ধৰি বিভিন্ন প্ৰস্তুতি অব্যাহত ৰাখিছে। শাসকীয় বিজেপিয়ে অহা ১৭ মাৰ্চত দলটোৱে প্ৰতিদ্বন্দ্বিতা কৰিবলগীয়া আটাইকেইটা বিধানসভা সমষ্টিৰ বাবে প্ৰাৰ্থী ঘোষণা কৰিব বুলি মুখ্যমন্ত্ৰী ড° হিমন্ত বিশ্ব শৰ্মাই ইতিমধ্যে প্ৰকাশ কৰিছে।

কংগ্ৰেছ দলে ৪২ গৰাকী প্ৰাৰ্থীৰ প্ৰথমখন তালিকা কিছুদিন পূৰ্বে প্ৰকাশ কৰে। এ আই ইউ ডি এফ দলে ৯ জনীয়া প্ৰথমখন প্ৰাৰ্থী তালিকা প্ৰকাশ কৰিছে। ৰাইজৰ দলেও ১১ গৰাকী প্ৰাৰ্থীৰ প্ৰথম তালিকাখন প্ৰকাশ কৰিছে।

কংগ্ৰেছ দলে চলিত সপ্তাহতে দ্বিতীয়খন প্ৰাৰ্থী তালিকা ঘোষণা কৰিব বুলি সাংসদ তথা অসম প্ৰদেশ কংগ্ৰেছৰ সভাপতি গৌৰৱ গগৈয়ে প্ৰকাশ কৰিছে। শ্ৰীগগৈয়ে কালি সামাজিক মাধ্যমযোগে ৰাইজৰ দলৰ সৈতে মিত্ৰতা সন্দৰ্ভত কোনো সিদ্ধান্ত হোৱা নাই আৰু সদ্যহতে এই সম্পৰ্কীয় আলোচনাৰ পৰা বিৰত থকা হৈছে বুলি উল্লেখ কৰিছে। অসম গণ পৰিষদ দলে দুই এদিনতে প্ৰাৰ্থী তালিকা প্ৰকাশ কৰিব বুলি দলৰ সভাপতি অতুল বৰাই ইতিমধ্যে প্ৰকাশ কৰিছে। মিত্ৰতা সন্দৰ্ভত এতিয়াও চূড়ান্ত সিদ্ধান্ত হোৱা নাই বুলি তেওঁ উল্লেখ কৰে। বিপিএফে নিৰ্বাচনৰ দিন ঘোষণা কৰা হোৱাৰ পাছত প্ৰাৰ্থীৰ তালিকা ঘোষণা কৰিব বুলি প্ৰকাশ কৰিছে। বি পি এফে বিটিচিৰ ১৫টা সমষ্টিতে নিৰ্বাচন খেলিব বুলি দলৰ মুৰব্বী হাগ্ৰামা মহিলাৰীয়ে প্ৰকাশ কৰিছে। ইউ পি পি এল দলে বি টি চিৰ ১৫ টা সমষ্টিৰ লগতে বি টি চিৰ বাহিৰৰ ছটা সমষ্টিত প্ৰতিদ্বন্দ্বিতা কৰিব বুলি দলটোৰ কাৰ্য্যকৰী সভাপতি তথা ৰাজ্যখনৰ সাংসদ ৰণগৌড়া নাৰ্জাৰীয়ে আজি প্ৰকাশ কৰিছে। চিৰাং জিলা ইউ পি পি এল দলৰ কাৰ্য্যালয়ত আজি অনুষ্ঠিত এখন নিৰ্বাচনকেন্দ্ৰিক সভাত সাংসদগৰাকীয়ে এই কথা প্ৰকাশ কৰিছে।

ইপিনে, লখিমপুৰত আজি আমছুৰ কেন্দ্ৰীয় সমিতিৰ প্ৰাক্তন সম্পাদক আমিনুল বহমানৰ নেতৃত্বত শতাধিক লোকে অসম গণ পৰিষদ দলত যোগদান কৰে।

০০০০০

গৃহ নিৰ্মাণ আৰু নগৰ পৰিক্ৰমা বিভাগৰ মন্ত্ৰী জয়ন্ত মল্লবৰুৱাই আজি বৰপেটা নগৰ পানীযোগান প্ৰকল্পৰ আধাৰশিলা স্থাপন কৰে। অসম নগৰ আন্তঃগাঁথনি উন্নয়ন আৰু বিত্তীয় নিগম লিমিটেডৰ উদ্যোগত তথা এছিয়ান ডেভেলপমেণ্ট বেংকৰ বিত্তীয় সাহায্যত এই প্ৰকল্পটো নিৰ্মাণ কৰা হ'ব। এই উপলক্ষে আজি বৰপেটা পৌৰসভাৰ খেলপথাৰত আয়োজিত এখন সভাত ভাষণ দি মন্ত্ৰীগৰাকীয়ে কয়, যে প্ৰায় এটা দশকৰো অধিক কাল বৰপেটা চহৰত ৰাজহুৱা পানীযোগান ব্যৱস্থা বন্ধ হৈ থকাৰ ফলত চৰকাৰে যোগান ধৰা বিশুদ্ধ খোৰাপানী লাভৰ পৰা জনসাধাৰণ বঞ্চিত হৈ আহিছে। ১১৭ কোটি টকা ব্যয় সাপেক্ষে নতুনকৈ নিৰ্মাণ কৰিবলগীয়া এই প্ৰকল্পই জনসাধাৰণৰ এই সমস্যা দূৰ কৰিব বুলি উল্লেখ কৰে। তেওঁ লগতে অহা ৩ বছৰৰ ভিতৰত এই প্ৰকল্প নিৰ্মাণ সম্পূৰ্ণ হ'ব বুলি প্ৰকাশ কৰে।

০০০০০

মৰিগাঁও জিলা কৃষি বিভাগৰ উদ্যোগত আৰু কৃষি প্ৰযুক্তি ব্যৱস্থা অভিকৰণৰ সৌজন্যত আজিৰে পৰা চলিত বৰ্ষৰ কৃষক মেলা অনুষ্ঠিত হৈছে। দুদিনীয়া কাৰ্যসূচীৰে আয়োজিত এই কৃষক মেলাত আজি জিলা আয়ুক্ত অনামিকা তিৱাৰীয়ে উদ্বোধন কৰে। অনুষ্ঠানৰ লগত সংগতি ৰাখি জিলা কৃষি কাৰ্যালয়ৰ প্ৰেক্ষাগৃহত আয়োজিত অনুষ্ঠানত শ্ৰীমতী তিৱাৰীয়ে এই মেলা জিলাখনৰ কৃষকসকলৰ উপৰি কৃষি খণ্ডৰ বাবে বৃহৎ মঞ্চ হিচাপে পৰিগণিত হ'ব বুলি মন্তব্য কৰে। তেওঁ লগতে কৃষি বিষয়ত জন জাগৰণ সৃষ্টি, কৃষি খণ্ডত উদ্ভাৱন তথা কৃষকসকলে যাতে চৰকাৰী আঁচনিসমূহৰ সুবিধা সময়মতে লাভ কৰে সেই বিষয়ত গুৰুত্ব আৰোপ কৰে। আজিৰ অনুষ্ঠানত প্ৰগতিশীল কৃষক ৰাজমণি ভূঞা আৰু জোনটি ভূঞাক সম্বৰ্ধনা জনোৱা হয়।

০০০০০

সমাপ্ত